

СТАТУТ НА
ЗДРУЖЕНИЕ НА ВНАТРЕШНИТЕ РЕВИЗОРИ НА МАКЕДОНИЈА
(ПРЕЧИСТЕН ТЕКСТ)

Општи одредби

Член 1

Со овој статут се утврдува структурата, управувањето и работењето на Друштвото со непрофитна цел “Здружение на внатрешните ревизори на Република Северна Македонија” (во понатамошниот текст: “Здружение”).

Здружението е правно лице и својата дејност ја извршува на територијата на Република Македонија како единствена професионална организација од областа на внатрешната ревизија.

Здружението е независна, доброволна и професионална организација која ги обединува лицата кои работат или имаат интерес во областа на внатрешната ревизија како од јавниот така и од приватниот сектор.

Здружението е самостојна професионална организација во која се зачленуваат лица независно на својата национална, верска, расна и друга припадност.

Здружението ги штити интересите на своите на членови и работи на унапредување на професијата внатрешен ревизор во Република Македонија.

Здружението:

- ќе обезбеди дека неговите стратегии не се во спротивност со глобалниот стратешки план на Меѓународниот Институт за внатрешни ревизори.

- ќе ја промовира Рамката за меѓународните професионални практики.

- ќе ги промовира и поддржува јавната свест и почитувањето на Рамката за меѓународните професионални практики од страна на членовите на Здружението

Име и седиште

Член 2

Здружението својата дејност ќе ја извршува под името: “Здружение на внатрешните ревизори на Република Северна Македонија”. Скратениот назив на Здружението е: “ЗВРРСМ”.

Англискиот назив на Здружението е: “Institut of Internal Auditors Republic of North Macedonia”. Скратениот назив на англиски јазик е: “IIA- Republic of North Macedonia”.

Седиштето на Здружението е во Скопје на ул. 11 Октомври 52А/1-3, 1000 Скопје. Секој писмен документ издаден од Здружението го содржи симболот, името, седиштето, телефонскиот број и е-маил адресата на Здружението.

Печат и штембил

Член 3

Печатот на Здружението е во форма на круг и го содржи следниот текст напишан на кирилица: ЗВРРСМ - во средината на кругот, опкружен со текстот: ЗДРУЖЕНИЕ НА ВНАТРЕШНИТЕ РЕВИЗОРИ НА РЕПУБЛИКА СЕВЕРНА МАКЕДОНИЈА.

Штембилот на Здружението е во правоаголна форма и го содржи следниот текст напишан на кирилица: ЗДРУЖЕНИЕ НА ВНАТРЕШНИТЕ РЕВИЗОРИ НА РЕПУБЛИКА СЕВЕРНА МАКЕДОНИЈА, празен простор за број на актот и датум, а во последниот ред стои: Скопје.

Цели и задачи

Член 4

Основни цели и задачи на Здружението се:

1. Унапредување на внатрешната ревизија во Р. Македонија;
2. Зголемување на знаењето и професионализмот на членовите;
3. Заштита на интересите на членовите;

4. Создавање на професионално единство и взаемно помагање на членовите;
5. Подигнување на повисоко ниво на професијата внатрешен ревизор;
6. Проучување на нови методи, техники и инструменти за извршување на внатрешната ревизија.

Здружението ги остварува своите цели согласно позитивните законски прописи во РС Македонија, Правилникот и етичкиот кодекс на Институтот за внатрешни ревизори (Тхе ИИА), Статутот на Здружението и решенијата и актите на неговите органи.

Дејност

Член 5

Здружението својата дејност ја извршува во корист на своите членови.

Предмет на работа

Член 6

Предмет на работа на Здружението е:

1. Организирање на форуми, обуки, семинари, конференции, симпозиуми и други форми во областа на внатрешната ревизија, финансиската контрола, економијата, правото, финансиите и друго;
2. Укажување на економска, правна, научно-техничка и секаква друга помош на своите членови;
3. Обезбедување заштита на интересите на своите членови преку сите легални средства кои органите на Здружението ќе ги утврдат;
4. Извршување на консултантска дејност;
5. Помагање и соработка со државните органи и невладини организации кои работат во областа на внатрешната ревизија и финансиската контрола и имаат исти или слични цели и задачи како Здружението;

6. Изготвување и предлагање на научни трудови, методи, техники и инструменти за подобрување на квалитетот на внатрешната ревизија во Македонија;
7. Подготвување и издавање на публикации, статии, прирачници, коментари и слични форми од областа на внатрешната ревизија и финансиската контрола;
8. Взаемна соработка со слични организации на регионално и глобално ниво, како и учество во хармонизирањето на професијата во глобални рамки;
9. Секоја друга дејност извршувана според правилата и условите на овој Статут и решенијата и актите на органите на Здружението, која не е забранета со Закон.

Рок

Член 7

Здружението не е ограничено со рок на постоење.

Членство во Здружението

Член 8

Членови на Здружението можат да бидат сите работоспособни физички лица, кои сакаат да придонесат за постигнување на целите на Здружението.

Во Здружението не можат да членуваат лица на кои им е забрането да извршуваат ревизија на било кој начин, лица кои имаат забрана за вршење на административна дејност, лица осудени за посериозна повреда на законската регулатива, лица кои со своето однесување и постапки го рушат угледот, репутацијата и авторитетот на професијата, на Здружението и на неговите членови, како и лица кои работат спротивно на целите на Здружението.

Видови на членство на Здружението:

Професионален член: Може да бидат лица кои работат во доменот на ревизија, финансии, усогласеност или.

Почесни членови на Здружението се прогласуваат лицата кои дале особен придонес во развојот на теоријата и практиката на внатрешната ревизија. Управниот одбор прогласува почесни членови на Здружението.

Член студент: Поединци кои се во моментот запишани на редовни студии и тоа додипломски, пост дипломски или докторски студии. Членството како студент е лимитирано на 5 години. Лице може да биде член од оваа категорија доколку не ги исполнува условите од претходните две категории (професионалец или почесен). Членарината за член студент е со 50% попуст во однос на редовната цена на членарината, 1250 денари”. Членот студент, нема право на глас во Собранието на Здружението на внатрешните ревизори на Република Северна Македонија, Скопје.

Посебните права и обврски на различните категории на членство се дефинирани во посебен Правилник одобрен од страна на Собранието, а во согласност со Статутот и ЗЗФ.

Посебни попусти за групно членство се дефинираат подетално од страна на Управниот одбор а во рамките на одобрениот од страна на Собранието членарина како и одобрениот годишен буџет на Здружението.

Членувањето во Здружението е доброволно и не ги ограничува членовите да членуваат и во други здруженија, организации и групи.

Зачленување се врши врз основа на писмена изјава на кандидатот до одговорните за членство во која тој изјавува дека е запознат и ги прифаќа одредбите на овој Статут.

На членовите на Здружението им се издава сертификат за членство по образец утврден од Управниот одбор.

Членовите на Здружението се и членови на Собранието на Здружението.

Права на членовите

Член 9

Членовите на Здружението имаат право:

1. На еден глас во Собранието на Здружението, согласно различните категории на членство;
2. Да бидат избрани во органите на управување со Здружението, согласно различните категории на членство;
3. Да бидат информирани за неговото работење;

4. Да ги користат активностите на Здружението за своја професионална надградба и усовршување;
5. Да ги користат резултатите од работењето на Здружението;
6. Да ја користат материјално-техничката база на Здружението.

Обврски на членовите

Член 10

Членовите на Здружението имаат обврска:

1. Да се придржуваат кон одредбите на овој Статут, Правилникот за начинот на вршење на работите на внатрешна ревизија (“Службен весник на РМ”, бр. 72/03), Етичкиот кодекс на меѓународниот Институт на внатрешните ревизори (Тхе ИИА) и да ги почитуваат решенијата на органите на Здружението;
2. Да работат на зголемување на авторитетот на Здружението, подобрување на угледот на професијата и да не извршуваат дејствија, кои противречат на целите или го нарушуваат угледот, репутацијата и авторитетот на професијата, на Здружението и на неговите членови;
3. Да плаќаат редовно членарина;
4. Активно да учествуваат во активностите на Здружението.

Престанок на членство

Член 11

Членувањето во Здружението се прекинува со:

1. Писмена изјава на членот до Управниот одбор во која тој ја изразува својата слободно оформена волја;

2. Неплаќање на членарината до крајниот датум за плаќање утврден од Управниот одбор;
3. Смрт на членот;
4. Непочитување на одредбите од овој Статут;
5. Исклучување од Здружението.

Член 12

Исклучување од Здружението се применува како крајна мерка против членот кој грубо го прекршил Статутот, систематски дејствува против целите на Здружението, сериозно го нарушил угледот, репутацијата и авторитетот на професијата, на Здружението и на неговите членови и во случај кога извршил противзаконски дејствија.

Решенијата за исклучување ги носи Управниот одбор.

Решенијата за исклучување подлежат на жалба до Собранието на Здружението, кое ја носи конечната одлука за исклучување.

Органи на управување

Член 13

Органи на управување со Здружението се:

- Собрание;
- Управен одбор;

Собрание

Член 14

Врховен орган на управување со Здружението е Собранието на Здружението.

Собранието се состои од членовите на Здружението.

Еден член има право на еден глас, а може да претставува најмногу до три други члена врз основа на полномошно, кое треба членот да го достави до Претседавачот на Собранието.

Собранието:

1. Го донесува, изменува и дополнува Статутот на Здружението;
2. Го донесува Етичкиот кодекс и други внатрешни акти;
3. Ги избира членовите на Управниот одбор;
4. Го усвојува планот за работата на Управниот одбор и соодветниот акциски план;
5. Ги усвојува извештаите за работа на комисиите, како составен дел на извештаите на Управниот одбор;
6. Ги усвојува извештаите за работата на Управниот одбор;
7. Ги усвојува извештаите за работата на Претседателот на Управниот одбор;
8. Ги усвојува годишните извештаи за работата на комисиите;
9. Го усвојува планот за работа на Претседателот на Управниот одбор;
10. Се произнесува по жалби на решенијата на Управниот одбор за исклучување на членовите;
11. Одлучува за учество на Здружението во други организации;
12. Донесува стратешки план и програма за работа на Здружението;
13. Го донесува буџетот на Здружението;
14. Ги поништи и врати во повторна постапка решенијата на другите органи на Здружението кои противречат на законот, Статутот или на другите внатрешни акти;
15. Ја утврдува висината на членарината;
16. Донесува решенија по сите други прашања кои се во негова надлежност според законот и овој Статут;

Член 15

Претседателот на Управниот одбор или заменик Претседателот го свикува Собранието и претседава со него, задолжително еднаш годишно а може да го свика и по потреба.

Собранието може да биде свикано и по барање на една третина од членовите, со писмено барање до Управниот одбор во кое ќе стои предлог дневниот ред. Управниот одбор е должен во рок од 30 дена од примање на барањето да свика седница.

Временскиот рок од датумот на испраќање на поканите до датумот на одржување на Собранието не смее да биде пократок од 10 календарски денови, ниту подолг од 40 календарски денови.

Поканата за свикување треба да го содржи предлог дневниот ред, датумот, часот и местото на одржување. Поканата се испраќа по пошта или по електронска пошта до членовите.

Кворумот за работа на Собранието се обезбедува со присуство на 50% од вкупниот број на членови плус еден член. Доколку не се обезбеди бараниот кворум седницата може да се одложи за половина час подоцна на истото место и со истиот дневен ред. Доколку и тогаш не се обезбеди потребниот кворум Собранието може да се одржи и без разлика на тоа колку членови ќе присуствуваат освен за распуштање на Здружението. Одлуките се носат со мнозинство гласови од 50% плус еден глас од присутните членови со право на глас со јавно гласање. Собранието може да одлучи за определени прашања гласањето да е тајно.

За секоја седница на Собранието се води записник од страна на лице одредено од Управниот одбор, а него го потпишува и одговара за неговата точност Претседавачот со Собранието. Записникот заедно со списокот на присутни членови се заведува во евиденцијата на Здружението.

Управен одбор

Член 16

Управниот одбор е извршен орган на Здружението.

Управниот одбор брои максимум девет лица, членови на Здружението. Членови на Управен Одбор може да бидат лица кои работат во доменот на финансии, сметководство и ревизија и имаат најмалку 3 години претходно искуство во внатрешната ревизија, или пак искуство како ревизори на информатички системи. Најмалку пет од членовите на Управниот одбор треба да бидат вработени како внатрешни ревизори. Управниот одбор од своите членови избира Претседател кој вооедно е и застапник на Здружението кој своите права и обврски ги врши во согласност со закон, статут и акти на здружението. Застапник на здружението може да биде деловно способно физичко лице кое има живеалиште или престојувалиште на територијата на Република Македонија во согласност со закон. Управниот одбор избира и заменик Претседател.

Изборот на член во управен одбор го организира и води Номинациона комисија која е назначена од Управниот одбор и која се состои од најмалку 3 а највеќе 5 члена. Лице кое е кандидат за член на Управен Одбор не може да биде член и на Номинационата комисија.

Условите за номинација како и начинот на избор на кандидати и начинот на гласање ги дефинира, во согласност со Статутот, Номинационата комисија пред започнување на процесот на избор/реизбор и истите ќе бидат јавно достапни најмалку 10 дена пред почеток на Собранието на кое се гласа за нов/промена на член.

Со Номинационата комисија заседава Претседател на Номинациона комисија кој се избира од членовите на Номинационата Комисија, кој го води процесот на избор на членови на Управен одбор. Во негово отсуство најстариот член по возраст е овластен да ги врши функциите на Претседател на Комисијата.

Управниот одбор се избира за период од четири години. Членовите на Управниот одбор имаат право на повторен избор.

Управниот одбор:

1. Го претставува Здружението;
2. Го организира извршувањето на дејноста на Здружението;
3. Донесува правила за работа на Здружението;
4. Управува со имотот на Здружението во согласност со законот и овој Статут;
5. Подготвува и доставува до Собранието предлог буџет;

6. Подготвува и доставува до Собранието извештај за работата на Здружението;
7. Ги извршува решенијата на Собранието на Здружението;
8. Донесува решенија по сите други прашања, освен оние кои се во надлежност на Собранието на Здружението;
9. Подготвува и доставува до Собранието годишен план за работа и акциски план;
10. Подготвува и доставува до Собранието, односно до членовите квартални извештаји и годишен извештај за работата на Управниот одбор;

Претседателот на Управниот одбор подготвува посебен план за работа кој мора да биде во согласност со целите и Статутот на Здружението. Планот за работа треба да биде одобрен од Управниот одбор и Собранието.

Претседателот на Управниот одбор доставува квартални и годишен извештај за работењето до Управниот одбор и Собранието. Седниците на Управниот одбор ги свикува Претседателот на Управниот одбор, Заменик претседателот или Генералниот Секретар во негово име. Претседателот е должен да свика седница на Управниот одбор и на писмено барање од најмалку една третина од членовите на Управниот одбор. Доколку Претседателот не свика седница во рок од 7 календарски дена од денот на примање на писменото барање, седница може да свика секој еден заинтересиран член на Управниот одбор.

Управниот одбор се состанува по потреба, но најмалку шест пати годишно. Во случаи на итност на одлуки или неможност за средба лице во лице, одлуките на Управниот одбор може да бидат донесени и по електронски пат.

За записниците од седниците на Управниот одбор се применуваат одредбите на член 15 став 6 од овој Статут.

Член 17

Со седниците на Управниот одбор претседава Претседателот на Управниот одбор, а во негово отсуство заменик претседателот на Управниот одбор.

Актите на Управниот одбор се носат со мнозинство гласови од присутните.

Член 18

Одлуките, решенијата и другите акти на Управниот одбор можат да бидат оспорени од секој член на Собранието доколку тие не се во согласност со законот или одредбите на овој Статут.

Оспорувањето на одлуките, решенијата и другите акти на Управниот одбор се врши во рок од 30 календарски дена од датумот на нивното донесување од страна на Управниот одбор.

Член 19

Членовите на Управниот одбор сносат колективна и солидарна одговорност за дејствијата и активностите на Управниот одбор.

Комисии

Член 21

Во Здружението се формирани следниве комисии:

- Комисија за членство и номинација;
- Комисија за едукација и сертификација; и
- Комисија за односи со јавноста, маркетинг, веб страна и публикации;

Управниот Одбор преку Комисијата за членство и номинација ќе одлучува за прием на нови членови. Дополнително, во случај кога е потребно да се разреши член на ЗВРМ, Комисијата ќе даде предлог Одлука до Управниот Одбор и до Собрание. Комисијата изготвува Правилник по кој ќе ги извршува своите активности.

Комисиите подготвуваат план за работа и извештаји од работењето до Управниот одбор и Собранието.

Управниот одбор има право да оформи и други комисии по потреба.

Управниот одбор ги формира комисиите и ги избира членовите на комисиите.

Имот на Здружението

Член 22

Имотот на Здружението се состои од правото на сопственост, правото на користење и другите права врз движните и недвижните средства, како и на правата од интелектуална сопственост, стекнати согласно позитивните законски прописи и одредбите на овој Статут.

Извори на средства на Здружението

Член 23

Извори на средства на Здружението се средствата од членарината, приходите остварени од активностите на Здружението предвидени со овој Статут, подароци, донации и спонзорства од физички и правни лица.

Секој член на Здружението е должен да плаќа годишна членарина, чија висина ја утврдува Собранието со посебен акт, најдоцна до 31 март тековната година. Начинот и правилата за плаќање на членарината ги утврдува Управниот одбор.

Стопанска дејност

Член 24

Здружението врши консултантска дејност, анализи на финансиските активности и врши обуки од областа на внатрешната ревизија и финансиската контрола, како во земјата така и во странство.

Приходите од својата стопанска дејност Здружението ќе ги користи единствено за постигнување на своите цели предвидени со овој Статут.

Здружението нема да извршува стопанска дејност која не е врзана со нејзиниот предмет на работа, назначен во овој Статут.

Извршувањето на активностите од став 1 на овој член е во согласност со позитивните законски прописи, подзаконските и други акти од оваа област.

Начин на стекнување и располагање со средства

Член 25

Работата во органите на Здружението по правило е доброволна, а членовите на органите на Здружението можат да примаат надоместок на патни и дневни трошоци, како и надоместок за вршење на работи во органите на организацијата во согласност со закон.

Вработените во Здружението имаат право на плата и надоместоци во согласност со закон и колективен договор.

Трошење на средствата на Здружението

Член 26

Здружението своите средства ги троши при извршување на активностите за остварување на своите цели и задачи назначени во овој Статут.

Средствата на Здружението се трошат согласно буџетот за финансиската година, донесен од страна на Собранието на Здружението најдоцна до 31 декември претходната година.

Буџетот на Здружението не може да има дефицит.

Годишен финансиски извештај за работењето на Здружението во претходната финансиска година се изготвува најдоцна до 28 февруари тековната година.

Евиденција на Здружението

Член 27

Здружението врши евиденција за записниците, одлуките, решенијата и другите акти донесени на седниците на Собранието, Управниот одбор, и Комисиите формирани со одлука на Управниот одбор.

Добиените подароци и донации се впишуваат во посебен регистар.

Здружението води и регистар на членови и евиденција на членовите во органите

Податоците во овој регистар се ажурираат најмалку еднаш во 2 години

Здружението гарантира анонимност на личните податоци на членовите кои тоа го побарале

Податоците од параграф 4 на овој член се заштитено во согласност со прописите на заштита на личните податоци и класифицирани информации

Начин на остварување на јавност и отчетност во работата

Член 28

Здружението на внатрешни ревизори на РСМ е должно на својата веб страница или на друг начин да ги објавува годишните извештаи за нејзиното работење.

Здружението на внатрешни ревизори на РСМ е должно да подготви годишен финансиски извештај, да го достави до надлежниот орган во согласност со закон и да го објави на својата веб страница или на друг соодветен начин да го направи достапен до јавноста.

Извештаите од ставовите 1 и 2 на овој член, Здружението е должно да ги објави најдоцна до 30 април за предходната година.

Јавност и транспарентност

Член 29

Работата на Здружението е јавна.

Јавноста на работењето на Здружението се остварува преку транспарентно објавување на статутот и другите акти на ЗВРРСМ во согласност со статутот на Здружението.

Трансформација

Член 30

Здружението може да се трансформира во друго правно лице со непрофитна цел. Сите статусни промени се вршат во согласност со чл.59,60,61 и 62 од Законот за Здруженија и Фондации (Сл. Весник 55/2010).

Престанок со работа

Член 31

Здружението престанува со работа:

1. Со одлука на Собранието на Здружението со двотретинско мнозинство од вкупното членство на Здружението.;
2. Со одлука на Судот надлежен за територијата каде се наоѓа седиштето на Здружението.

Постапување со средствата и/или имотот во случај на престанок на организацијата

Член 32

Во случај на престанок на работа на Здружението, паричните средства што остануваат по намирување на обврските ќе се предадат на Црвениот Крст на Република Северна Македонија, а литературата ќе се отстапи на Универзитетската Библиотека.

Ликвидација

Член 33

При ликвидација на Здружението се применуваат позитивните законски прописи од оваа област.

Преодни и завршни одредби

Член 34

Овој Статут е донесен со јавно гласање на Основачкото Собрание на Здружението на внатрешни ревизори на Македонија одржано на 6 Јуни 2008 година и дополнет на 15 Декември 2018, 9 Март 2019 и 26 Декември 2019 година.

Промените во овој статут во однос на неговото усогласување со Законот за Здруженија и фондации се усвоени со јавно гласање на Третото, Четвртото и Петото Собрание одржани на 5.03.2011, 14.05.2011 и 15.07.2011, соодветно.

Овој Статут стапува на сила од денот на неговото донесување.

Претседавач со Собранието

на Здружението на внатрешните ревизори на Република Северна Македонија

Скопје, 26.12.2019 година